



IL-KUMMISSJONI EWROPEA

Brussel 12.1.2011
KUMM(2011) 11 finali

STHARRIĠ ANNWALI DWAR IT-TKABBIR

ANNEX 1

RAPPORT TA' PROGRESS DWAR L-EWROPA 2020

STHARRIĠ ANNWALI DWAR IT-TKABBIR

ANNES 1

RAPPORT TA' PROGRESS DWAR L-EWROPA 2020

Il-preżentazzjoni ta' dan l-Istharrig Annwali dwar it-Tkabbir, li jimmarka l-bidu tal-ewwel "Semestru Ewropew", tasal f'mument deċiżiv għall-Unjoni Ewropea. Wara sentejn, bil-mod il-mod l-Ewropa tinsab hieġa mir-riċessjoni. Kull ma jmur l-irkupru aktar qiegħed jissahha u jżid fir-ritmu, għalkemm għad fadal inċertezzi dwar is-swieq sovrani u s-settur finanzjarju għadu jinsab fil-proċess li jitfejjaq u li jiġi rriformat.

Hekk kif il-prospetti jibdew jitjiebu, jasal il-waqt għal azzjoni ta' politika ddeterminata. Il-fatt li l-Ewropa tinhareġ mill-kriżi qatt ma kien ifisser li nergħu lura għal xenarju fejn qisu qatt ma kien xejn. Il-kriżi harġet fid-dieher id-dghufijiet fundamentali tal-ekonomija Ewropea u żvelat żbilanci interni li qegħdin jikbru. Irkupru msejjes fuq tkabbir sostenibbli u li johloq aktar impjegi ser ikun possibbli biss jekk jiġu indirizzati d-dghufijiet strutturali u l-Ewropa tkun tista' tuża l-kriżi biex twettaq trasformazzjoni profonda tal-istruttura ekonomika tagħha.

Madanakollu, filwaqt li l-Ewropa kkontrollat u assorbiet l-impatt tal-kriżi relattivament aħjar minn partijiet oħra tad-dinja, hemm ir-riskju li r-ritmu tal-irkupru tagħha minn dan l-inkwiet globali jkun aktar batut. Il-kriżi kompliet taggrava d-differenzi fil-produttività tax-xogħol mal-Istati Uniti. Il-kompetittività fil-prezzijiet u fil-kosti għandha problematika. L-ekonomiji emergenti qegħdin jergħu jaraw tkabbir b'ritmu aktar mgħaġġel minn tal-UE għalkemm xi wħud minnhom qegħdin ihabbtu wiċċhom ma' sfidi ekonomiċi ukoll.

Ewropa 2020 hija l-aġenda li l-UE u l-Istati Membri tagħha ddecidew li "*[jgħinu] lill-Ewropa tirkupra mill-kriżi u toħroġ minnha aktar b'saħħitha, kemm internament kif ukoll fil-livell internazzjonali*".¹ Biex tinhareġ mill-kriżi l-Ewropa teħtieġ programm ikkoordinat u komprensiv ta' riformi, li jkopru l-konsolidazzjoni fiskali, ir-ritorn għal kundizzjonijiet makroekonomiċi tajbin filwaqt li dawk il-miżuri li jsaħħu t-tkabbir jittieħdu f'fażi bikrija.

L-UE u l-Istati Membri tagħha għandhom fuq spallejhom ir-responsabbiltà kollettiva li jwettqu r-riformi strutturali meħtieġa – u diffiċli – li huma pprojjettati lejn il-futur fl-istess ħin li jirrangaw is-sitwazzjoni fiskali tagħhom u jreggħu lura kundizzjonijiet makroekonomiċi b'saħħithom.

Jeħtieġ li l-Ewropa ssaħha il-koordinazzjoni tar-riforma u tal-politiki ekonomiċi biex tiżgura li l-aġġustament makroekonomiku, il-konsolidazzjoni fiskali u r-riformi tal-politiki jimxu tassew id f'id. Filwaqt li l-konsolidazzjoni fiskali hija prerekwiżit essenzjali għat-tkabbir, waħedha din mhijiex biżżejjed biex jiġi xprunat it-tkabbir. Fin-nuqqas ta' politiki proattivi, x'aktarx li t-tkabbir potenzjali jibqa' dghajjef fl-għaxar snin li ġejjin. It-tkabbir ser jiddependi b'mod kruċjali fuq x'ambjent ser isibu l-industrija u n-negożji, partikolarment l-SMEs. Mingħajr tkabbir, il-konsolidazzjoni fiskali ser toffri sfida akbar.

¹ Il-konkluzjonijiet tal-Kunsill Ewropew, 17 ta' Ġunju 2010.

Il-Kunsill Ewropew ta' Ġunju 2010 introduċa l-kunċett ta' "Semestru Ewropew", li jgħaqqad flimkien l-iżviluppi fil-qasam tal-politika makroekonomika u r-riformi strutturali taht l-istrateġija Ewropa 2020. Is-"Semestru Ewropew" huwa perjodu ta' żmien fl-ewwel nofs ta' kull sena fejn jikkonverġu l-Istati Membri li jirrapportaw f'konformità mal-Patt ta' Stabbiltà u Tkabbir u skont l-Istrateġija Ewropa 2020 u l-Istati Membri jingħataw gwida u rakkomandazzjonijiet ta' politika qabel ma jiffinalizzaw il-baġits nazzjonali tagħhom. Dan ser isahha id-dimensjoni ex ante tal-koordinazzjoni u s-sorveljanza tal-politika ekonomika fl-UE, u jwassal sabiex il-benefiċċji ta' agenda komuni fil-livell tal-UE jitlaqqgħu ma' azzjoni fuq bażi speċifika għall-Istati Membri fil-livell nazzjonali. B'dan il-mod, l-UE tkun tista' tiegħu tagħlimiet f'waqthom minn żviluppi nazzjonali filwaqt li l-Istati Membri jinkorporaw il-perspettiva u l-gwida Ewropej fil-politiki nazzjonali tagħhom għas-sena ta' wara.

F'dan iċ-ċiklu ġdid ta' koordinazzjoni tal-politika, kull sena l-Kummissjoni ser tippreżenta, fl-Istharrig Annwali dwar it-Tkabbir, il-valutazzjoni tagħha dwar l-isfidi ekonomiċi ewlenin li tkun qiegħda thabbat wiċċha magħhom l-UE u tirrakkomanda azzjoni prijoritarja biex jiġu indirizzati. Fuq il-bażi ta' dan il-kontribut, il-Kunsill Ewropew tar-Rebbiegħa ser jagħti l-gwida tiegħu dwar l-isfidi ewlenin 'il quddiem. Filwaqt li jikkunsidraw din il-gwida, l-Istati Membri mbagħad ihejju l-istrateġiji baġitarji tagħhom fuq terminu medju ta' żmien fil-Programmi ta' Stabbiltà u Konverġenza tagħhom, u jistabilixxu l-miżuri meħtieġa biex jintlaħqu l-miri tal-Ewropa 2020 u biex jindirizzaw it-tfixkil għat-tkabbir fil-Programmi Nazzjonali ta' Riforma tagħhom. Iż-żewġ dokumenti jitressqu flimkien sa nofs April. Fl-aħħar stadju tas-"Semestru", qabel is-sajf il-Kunsill johroġ gwida għall-politika speċifika għal kull pajjiż fuq il-bażi ta' rakkomandazzjonijiet mill-Kummissjoni. B'hekk l-Istati Membri jkunu jistgħu jqisu dawn il-kontribuzzjonijiet meta jkunu qegħdin ihejju l-baġits tagħhom għas-sena ta' wara.

F'dan l-ewwel "Semestru Ewropew", l-Istharrig Annwali dwar it-Tkabbir jiffoka fuq messagġi ewlenin dwar azzjonijiet li għandhom jiġu indirizzati b'mod prijoritarju mill-Istati Membri. L-analiżi li tinfed il-messagġi tiġi stabbilita fi tliet rapporti ta' akkumpanjament.

1. INIZJATTIVI BIKRIJA LI JSAHĦU T-TKABBIR

Azzjoni fil-livell tal-Istati Membri hija kruċjali biex jiġi evitat "xenarju ta' deċennju mitluf"...

L-istharrig tas-sitwazzjoni makroekonomika u tas-suq tax-xogħol madwar l-UE juri li l-Istati Membri jeħtieġ li jieħdu azzjoni fl-2011 u fl-2012 biex jevitaw li t-tkabbir tagħhom ikun wieħed kajman u nieqes mill-impjiegi ("ix-xenarju tad-deċennju mitluf"). L-aktar komputu urgenti huwa li jinkiser iċ-ċiklu vizzjuż ta' dejn insostenibbli, id-dizintegrazzjoni fis-swieq finanzjarji u t-tkabbir ekonomiku baxx li jinsabu għaddejja minnhom xi Stati Membri. L-ewwel prijorità hija li l-politiki baġitarji jitreggħu lura fit-triq it-tajba filwaqt li jitharsu l-politiki li jsahħu t-tkabbir, u li s-settur finanzjarju ma jdumx ma jitfejjaq biex tkun tista' tinqabad it-triq tal-irkupru. It-tieni prijorità hija t-tnaqqis rapidu fil-qgħad u d-dħul fis-seħh ta' riformi effettivi fis-suq tax-xogħol biex ikunu jistgħu jinholqu aktar impjiegi ta' kwalità aħjar. L-indirizzar ta' dawn il-prijoritajiet ser iħalli effett biss jekk dan jintrifed minn sforz magġuri li, fl-istess hin, jagħti imbuttatura lit-tkabbir.

Ir-riformi ta' suċċess ser ikunu dawk li jtejbu l-funzjonament tas-swieq tal-impjiegi u tal-prodotti, li jstimulaw l-innovazzjoni u jtejbu l-kundizzjonijiet qafas tan-negozju fl-Ewropa. Dan ser jiġbed aktar investment mis-settur privat, li min-naħa tiegħu ser itejjeb il-kwalità tal-finanzi pubbliċi. Fuq in-naħa tas-suq tax-xogħol, l-isforzi tar-riforma għandhom jiffokaw fuq l-indirizzar tal-partecipazzjoni baxxa fis-suq tax-xogħol minn ċerti gruppi u l-funzjonament

batut tas-suq tax-xogħol. Dawn il-politiki jhallu wkoll impatt pożittiv fuq il-konsolidazzjoni baġitarja, billi jġġeneraw dħul fiskali oġhla u jnaqqsu n-nefqa pubblika fuq trasferimenti soċjali, filwaqt li jgħinu biex inaqqsu r-riskju ta' żbilanċi makroekonomiċi fil-ġejjieni. Ir-riformi strutturali jistgħu jiġġeneraw vantaġġi sinifikanti saħansitra fuq żmien qasir. Iż-żidiet fil-produzzjoni u fir-rata ta' persuni jaħdmu huma xprunati minn titjib fil-kundizzjonijiet qafas, u minn riformi fis-swieq tal-prodotti u tax-xogħol.

Għandhom jiġu mmobilizzati inizjattivi ewlenin u l-influenza tal-UE għas-sostenn tal-isforzi nazzjonali

L-azzjonijiet fil-livell tal-UE ser jikkontribwixxu wkoll għat-tishih tat-tkabbir b'modi intelligenti, sostenibbli u inkluzivi. Il-Kummissjoni fasslet agenda ambizzjuża, li għandha titwettaq permezz ta' seba' inizjattivi ewlenin u kif ukoll azzjoni parallela fuq politiki orizzontali li jsostnu l-istrateġija.

Il-Kummissjoni pprezentat seba' inizjattivi ewlenin stabbiliti fl-Istrateġija Ewropa 2020². Kull waħda minn dawn l-Inizjattivi ewlenin ser tindirizza kwistjonijiet speċifiċi u fiha miżuri mmirati lejn oqsma ta' politika speċifiċi. L-importanza reali tagħhom tinsab fil-fatt li huma konnessi mill-qrib filwaqt li jagħtu appoġġ reċiproku. Għadaqstant, uħud mill-miżuri ewlenin, bħal ma hi l-ħtieġa għal sistema ġdida ta' drittijiet ta' proprjetà intellettuali, huma rilevanti għal inizjattivi ewlenin differenti - f'dan l-eżempju, l-Unjoni ta' Innovazzjoni, il-Politika Industrijali u l-Agenda Diġitali.

It-twettiq tal-istrateġija Ewropa 2020 tiddependi wkoll fuq il-mobilizzazzjoni u l-koncentrazzjoni effettivi tal-istrumenti u l-ghodod kollha tal-UE biex jiġu meġhuna r-riformi. Għal dan il-ghan, l-Istrateġija ssejjah għal azzjoni li ssahħah is-suq uniku, il-baġit tal-UE u l-ghodod għal azzjoni ekonomika esterna u għat-tnejn tagħhom għat-twettiq tal-ghanijiet tal-Ewropa 2020:

- F'konformità ma' dan l-impenn, il-Kummissjoni nediet dibattitu f'rabta mal-Att dwar is-Suq Uniku li ser jiffassal fil-futur, u biex jingħata nifs ġdid lis-suq uniku u jintużaw għejjun godda ta' tkabbir³;
- Il-Komunikazzjoni dwar "Ir-Revizjoni tal-Baġit tal-UE" tistabbilixxi orjentazzjonijiet generali u l-ghazliet possibbli dwar kif il-baġit tal-UE jkun jista' jipprovdni għajnuna għall-ksib tal-ghanijiet tal-Ewropa 2020, li jirriflettu aħjar il-prijoritajiet tal-Istrateġija fil-politiki ta' nfiq tal-UE⁴;
- Fl-aħhar nett, il-Komunikazzjoni dwar "Kummerċ, Tkabbir u Affarijiet Dinjija: Il-Politika tal-Kummerċ bħala element prinċipali mill-Istrateġija tal-UE 2020", tistabbilixxi kif il-politika tal-kummerċ u l-investment tista' tkun mutur ewlieni li jwassal għat-tkabbir⁵.

Il-prijoritajiet tat-tkabbir fil-livell tal-UE

L-Istrateġija Ewropa 2020 tippreżenta firxa wiesgħa ta' riformi integrati tal-politiki li għandhom jiġu implimentati fis-snin li ġejjin. Sabiex tindirizza b'mod effettiv l-iskala u l-urġenza tal-isfida tal-aċċelerazzjoni tal-irkupru ekonomiku u tal-holqien tal-impjiegi jeħtieġ

² Agenda Diġitali għall-Ewropa (COM(2010) 245 finali/2, 19.5.2010), Żgħażaġh Mobbli (COM(2010) 477, 15.9.2010), Unjoni ta' Innovazzjoni (COM(2010) 456, 6.10.2010), Politika Industrijali għall-era tal-globalizzazzjoni (COM(2010) 614, 27.10.2010) Agenda għall-hiliet godda u l-impjiegi. Kontribut Ewropew lejn livell massimu ta' impjiegi (COM(2010) 682, 23.11.2010), Il-Pjattaforma Ewropea kontra l-Faqar u l-Esklużjoni Soċjali: Qafas Ewropew għall-Koeżjoni Soċjali u Territorjali (COM(2010) 758, 15.12.2010). L-Inizjattivi marbuta ma' "Ewropa b'użu effiċjenti ta' rizorsi" ser tiġi pprezentata sa tmiem Janjar tal-2011.

³ "Lejn Att dwar is-Suq Uniku" - COM(2010) 608, 27.10.2010.

⁴ "Ir-Revizjoni tal-Baġit tal-UE", COM(2010) 700, 19.10.2010.

⁵ "Kummerċ, Tkabbir u Affarijiet Dinjija: Il-Politika tal-Kummerċ bħala Element Prinċipali mill-Istrateġija tal-UE 2020 - COM(2010) 612, 9.11.2010.

li, fl-2011 u l-2012, l-isforzi tal-UE jkunu kkonċentrati fuq l-adozzjoni ta' dawk il-miżuri li l-aktar jistgħu jkunu ta' sostenn għall-azzjonijiet ta' riforma tal-Istati Membri, li ma jehtigux investimenti pubbliċi kbar u li jhallu l-akbar impatt fuq it-tkabbir u l-ħolqien tal-impjiegi. Għaldaqstant, il-Kummissjoni ser tiffoka fuq għadd ta' miżuri prioritarji fil-livell tal-UE għat-tiżi għat-tkabbir. Dawn il-miżuri, magħzula minn politiki fl-inizjattivi ewlenin, għandu jkollhom benefiċċji ekonomiċi ċari fuq żmien qasir u medju u jkun possibbli li jiġu adottati relattivament malajr. Fost l-oħrajn, prijorità minnhom għandha tkun dik li s-Suq Uniku jidhrol fi stadju gdid billi jsir użu mill-potenzjal sħiħ tas-settur tas-servizzi, billi jingħbed kapital privat għall-finanzjament ta' kumpaniji innovattivi li qegħdin jikbru b'ritmu mgħaġġel, bl-immodernizzar tal-iffissar ta' standards u ta' sistemi ta' proprjetà intellettwali, u l-ħolqien ta' aċċess kosteffikaċi għall-enerġija. Il-Kummissjoni ser tipproponi wkoll miżuri fil-qasam tal-VAT, bażi komuni u kkonsolidata tat-taxxa tal-kumpaniji u tassazzjoni tal-enerġija biex jittajjeb l-ambjent tat-taxxa tan-negozji, il-għlieda kontra t-tassazzjoni doppja u l-ksib ta' riżultati b'rabta mal-aġenda tal-UE dwar il-klima u l-enerġija.

L-importanza tas-setturi tas-servizzi nfushom, u bħala dawk li jikkontribwixxu għal setturi oħrajn, twassal sabiex suq intern aktar b'saħħtu fil-qasam tas-servizzi jkun l-ixprun ewlieni għat-tkabbir u l-ħolqien ta' impjiegi fl-ekonomija tal-UE. L-implimentazzjoni sħiħa tad-Direttiva dwar is-Servizzi ser iżżid il-kompetizzjoni, timmodernizza l-qafas regolatorju u tagħti spinta lil riformi strutturali sinifikanti. Għandha tittiehed azzjoni ulterjuri biex is-suq intern għas-servizzi jitfannad aktar.

Dawk il-miżuri li jipromwovu akkwist pubbliku aktar miftuħ u effiċjenti jistgħu jnaqqsu l-ispejjeż tas-settur pubbliku b'mod sostanzjali u jrawmu l-kompetizzjoni fis-swieq rilevanti. L-użu effiċjenti tal-iffrankar li jirriżulta jista' jhalli benefiċċji makroekonomiċi konsiderevoli. L-aċċess aħjar għas-swieq ta' akkwist pubbliku f'pajjiżi terzi wkoll jista' jipproduċi vantaġġi addizzjonali fl-Ewropa.

Infrastruttura aħjar fil-qasam tal-enerġija sostenibbli, tat-trasport u tat-teknoloġija tal-informazzjoni (partikolarment it-teknoloġija ta' frekwenza wiesgħa) tista' tgħin fil-promozzjoni tat-tkabbir u l-impjiegi, f'konformità mal-għanijiet ta' dekarbonizzazzjoni fuq perjodu twil ta' żmien. Minn din il-perspettiva, l-użu ta' finanzjament innovattiv fosthom proġetti ta' bonds tal-UE jista' jikkontribwixxi għall-aġġustament tal-kapaċità tal-ekonomija.

Fil-livell mikroekonomiku, it-tiżi tal-kompetizzjoni fis-settur tat-trasport u f'dak tal-enerġija jista' jwassal għal effiċjenza ekonomika b'riżultat tal-introduzzjoni ta' fornituri godda u prezzijiet orħos, u użu aktar razzjonali ta' xogħol u kapital permezz tal-innovazzjoni. Fil-livell makroekonomiku, dawn il-miżuri jistgħu jwasslu għal żieda fl-attività ekonomika billi l-vantaġġi li jinkisbu fis-setturi tat-trasport u tal-enerġija jistgħu jinfirxu fil-bqija tal-ekonomija. U dan għar-raġuni li l-kontribut ta' dawn iż-żewġ setturi jolqot il-kosti ta' produzzjoni ta' attivitajiet oħrajn b'mod sinifikanti.

L-industrija u l-manifattura għadhom sors maġġuri għall-innovazzjoni u l-iżvilupp teknoloġiku tas-settur privat u jipprovdu l-maġġorparti tal-esportazzjonijiet tal-UE. L-irkupru tagħhom huwa essenzjali għat-tkabbir ekonomiku. Fl-istess ħin, suq uniku li jiffunzjona tajjeb fl-oqsma tal-prodotti ambjentali u fis-servizzi joffri opportunitajiet maġġuri għat-tkabbir, l-innovazzjoni u l-impjiegi.

F'dak li għandu x'jaqsma mal-iffissar ta' standards, huwa fundamentali li l-azzjoni li tittiehed, anke fil-livell globali, issir mill-ewwel u bi prijorità. Għaldaqstant, il-Kummissjoni ser tipproponi miżuri biex tgħaġġel u timmodernizza l-iffissar ta' standards fl-Ewropa, inkuz

għall-ICT. Din hija sfida tassew partikolari fir-rigward tal-ICT, li huwa qasam interkonness u li jevolvi b'ritmu mgħaġġel. Il-Kummissjoni ser tiżviluppa wkoll standards speċifiċi għall-UE kollha kemm hi biex tgħin fil-ksib ta' suq għal prodotti u teknoloġiji b'użu effiċjenti ta' rizorsi u b'livell baxx ta' karbonju.

Biex tiffaċilita t-tranzazzjonijiet transkonfinali fis-Suq Uniku, fl-2011 l-Kummissjoni ser tippreżenta wkoll strument legali, li jkun faċli għall-utent, dwar il-Liġi Kuntrattwali Ewropea li tista' tintgħazel min-negozji u l-konsumaturi għat-tranzazzjonijiet tagħhom fis-Suq Uniku, u kif ukoll regolament li ser jissimplifika l-irkupru transkonfinali ta' dejn, fosthom permezz ta' qbid bankarju. Dan kollu għandu jgħin biex tingheleb is-sitwazzjoni ta' bħalissa fejn huwa biss 37% tad-dejn transkonfinali li qiegħed jiġi rkuprat fl-UE.

Biex issolvi s-sitwazzjoni kurrenti fejn il-kontenut disponibbli onlajn mhux dejjem ikun jista' jiġi aċċessat b'mod legali bejn frontiera u oħra tal-UE, il-Kummissjoni ser tressaq qafas Ewropew għall-proprjetà intellettwali li, b'mod partikolari, ser jagħti spinta lill-kummerċ elettroniku u lill-industriji diġitali.

Fir-rigward tal-aċċess għal finanzi, speċjalment għall-SMEs u għal negozji innovattivi ġodda, pakkett ta' miżuri bħall-passaport tal-kapital ta' riskju bil-għan li jegħleb it-tfixkil transkonfinali, fosthom l-ostakli tat-taxxa li joħorgu minn regolamenti nazzjonali diverġenti, jista' jikkontribwixxi għat-tnaqqis fil-kosti tal-finanzjament ta' negozji ġodda permezz ta' primjums b'anqas riskju u b'hekk titrawwem l-innovazzjoni. Il-Kummissjoni ser tindirizza wkoll il-kwistjoni li l-UE tattira aktar investituri barranin fit-tul.

2. L-EWWEL PASSI BIEX JINTLAHQU L-MIRI TAL-ISTRATEGIJA EWROPA 2020

Il-Kunsill Ewropew ta' Ġunju tal-2010, li adotta l-Istrateġija Ewropa 2020 u l-hames għanijiet ewlenin tal-UE, għamel sejha lill-Istati Membri sabiex jieħdu azzjoni issa "*biex jimplimentaw dawn il-prijoritajiet ta' politika fil-livell tagħhom. Huma għandhom, fi djalogu mill-qrib mal-Kummissjoni, jiffinalizzaw rapidament il-miri nazzjonali tagħhom, b'kont meħud tal-pożizzjonijiet inizjali relattivi u ċ-ċirkostanzi nazzjonali tagħhom, u skont il-proċeduri nazzjonali tagħhom ta' teħid ta' deċiżjonijiet. Huma għandhom ukoll jidentifikaw l-ostakli prinċipali għat-tkabbir u jindikaw, fil-Programmi Nazzjonali ta' Riforma tagħhom, kif bihsiebhom jindirizzawhom*".

Fil-ħarifa tal-2010 l-Istati Membri, f'kooperazzjoni mill-qrib mal-Kummissjoni, wettqu hidma biex jistabbilixxu miri nazzjonali u biex jiżviluppaw strateġiji għall-implimentazzjoni tagħhom. Huma ġew mistiedna biex sa nofs Novembru jippreżentaw abbozz tal-Programm Nazzjonali ta' Riforma ("PNR"), u jindikaw il-miri nazzjonali previsti u r-riformi meħtieġa biex jintlaħqu dawn il-miri filwaqt li jitneħħew l-ostakli għat-tkabbir. Il-fatt li kull Stat Membru jistabbilixxi l-livell ta' ambizzjonijiet tiegħu nnifsu fir-rigward tal-miri globali tal-Ewropa 2020, huwa element importanti ta' din l-istrateġija, li jiżgura li l-miri nazzjonali jkollhom "appartenenza politika", jiġifieri jkunu sugġetti għal dibattitu politiku intern.

Bl-eċċezzjoni ta' żewġ Stati Membri, l-Istati Membri l-oħrajn kollha stabbilixxew miri nazzjonali għalihom infushom. F'xi każijiet, huma ppreżentaw biss miri provvizorji jew għanijiet kwalitattivi. Aktar minn hekk, meta titqies in-natura preliminari tar-riflessjoni, xi miri jiġu abbozzati bħala meded jew bħala "miri minimi" msejsa fuq politiki kurrenti.

Għalkemm ma tista' tinsilet l-ebda konklużjoni miċ-ċifri preliminari mogħtija fl-abbozzi ta' PNR, jistgħu jiġu identifikati xi xejriet ta' rilevanza generali. Hemm ir-riskju ta' livelli

relattivament baxxi ta' ambizzjoni fl-iffissar ta' miri nazzjonali u ta' enfasi eċċessiva fuq terminu qasir ta' żmien. B'hekk tispicċa ma tinghatax biżżejjed attenzjoni għat-tfassil ta' trajettorji ta' riforma li jkopru l-perjodu kollu sal-2020. L-iskop ta' dawn il-miri mhuwiex biss wiehed numeriku – dawn qeghdin hemm biex jiġi ġġenerat momentum fejn kull Stat Membru jikkommetti ruhu biex jagħmel mill-aħjar biex jikseb progress li jista' jitkejjel f'oqsma ewlenin li huma mqassra mill-ħames miri ewlenin. F'bosta mill-każijiet, l-aggregazzjoni tal-miri nazzjonali provvizorji turi li l-UE għad jonqosha biex tilhaq il-miri ewlenin tal-UE li ntlahaq ftehim dwarhom mill-Kunsill Ewprew. Il-fatt li xi Stati Membri jistgħu jsibuha diffiċli li jintrabtu b'impjenji ambizzjużi f'perjodu ta' inċertezzi ekonomiċi huwa komprensibbli. Madanakollu, fil-logika ta' Programmi Nazzjonali ta' Riforma fit-tul, huwa importanti li tinqabad triq li tqis iċ-ċirkostanzi ta' bħalissa, iżda wkoll li timmira li tikseb ir-riżultati sa tmiem il-perjodu. Filwaqt li tirrikonoxxi li din hija l-ewwel sena ta' approċċ ġdid u kif ukoll l-isfidi partikolari għal ħafna mill-Istati Membri li jżidu l-livell ta' ambizzjoni tagħhom fi żmien ta' konsolidazzjoni fiskali, il-Kummissjoni tipproponi li fl-2014 tagħmel analiżi ta' nofs it-terminu. Dan ser jippermetti li l-UE tanalizza r-raġunijiet dwar jekk ikunx jista' jinkiseb il-livell ta' progress mixtieq u li tiegħu miżuri addozzjonali jekk ikun meħtieġ.

It-taqsimha li ġejja tipprovdi ħarsa ġenerali lejn l-abbozzi tal-miri nazzjonali kif inhuma llum, ipprezentati f'tabella bħala anness. Sa April tal-2011, l-Istati Membri huma kollha mistennija li jippreċiżaw il-miri nazzjonali, li jkopru l-ħames miri ewlenin tal-UE. Mis-sena d-dieħla, l-"Istharrig Annwali dwar it-Tkabbir" ser iwettaq monitoraġġ aktar mill-qrib tal-progress li jinkiseb fl-ilħuq tal-miri ewlenin, u ser jirrapporta dwar il-miri nazzjonali ffinalizzati.

2.1. L-Impjieg

Il-mira ewlenija tal-UE hija rata ta' impjieg ta' 75% fost in-nisa u l-irġiel ta' bejn l-20 u l-64 sena sal-2020, li għandha tinkiseb permezz ta' parteċipazzjoni akbar taż-żgħażaġġ, haddiema iktar adulti u haddiema b'kapaċitajiet relattivament baxxi u kif ukoll l-integrazzjoni aħjar ta' migranti legali. Il-parteċipazzjoni baxxa fis-suq tax-xogħol hija waħda mill-aktar dgħufijiet li l-Ewropa ilha tiffaċċja. Qabel il-kriżi, ir-rati ta' impjieg tal-Ewropa kienu diversi punti perċentwali aktar baxxi minn daww tal-Istati Uniti u tal-Ġappun. Il-kriżi wasslet għal zieda drammatika tar-rata tal-qgħad, fl-istess ħin li t-tibdil demografiku qieghed jhedded li jkompli jnaqqas mill-forza tax-xogħol li hija disponibbli. Iż-żieda fil-parteċipazzjoni fis-suq tax-xogħol thalli impatt sinifikanti fuq it-tkabbir ġejjieni tal-Ewropa.

L-analiżi tal-abbozz tal-PNR turi li xi Stati Membri involvew ruħhom sew fil-ksib ta' dawn il-miri u fil-bieċa l-kbira tagħhom bdew jindirizzaw id-diffikultajiet fis-suq tax-xogħol. Bosta Stati Membri għazlu li juru mira, iżda diversi pajjiżi pproponew medda ġenerali, jiġifieri l-Awstrija, il-Belġju, Ċipru, l-Italja u s-Slovakkja. Il-Pajjiżi l-Baxxi u r-Renju Unit għadhom ma stabbilixxew l-ebda mira nazzjonali uffiċjali. Il-miri pproposti jinsabu fil-medda ta' bejn it-62.9% (Malta) u t-80% (l-Isvezja).

Jekk l-Istati Membri kollha jkunu fil-pożizzjoni li jilħqu l-mira nazzjonali li ddikjaraw sal-2020, jew inkella jilħqu l-aktar valur baxx fil-medda tal-mira, ir-rata medja ta' impjieg fost l-Istati Membri li stabbilixxew mira nazzjonali tkun tilhaq it-72.4%. Jekk l-Istati Membri jirnexxielhom jilħqu l-aktar valur għoli fil-medda tal-mira, ir-rata medja tal-impjieg fl-UE tilhaq it-72.8%. Fi kliem ieħor, fuq il-bażi tal-miri nazzjonali ta' impjieg ta' bħalissa, b'mod ġenerali l-UE ma tilhaqx il-mira ta' 75% b'bejn 2.2 u 2.6 punti perċentwali.

2.2. Ir-Riċerka u l-Iżvilupp

Kemm fil-livell ta' riżorsi investiti, partikolarment riżorsi mis-settur privat, u l-effikaċja tal-infiq, l-Ewropa għada ferm wara l-Istati Uniti u ekonomiji avvanzati oħrajn. Tali differenza

tolqot il-perspettivi tat-tkabbir b'mod negattiv, partikolarment għas-setturi li fihom l-akbar potenzjal ta' tkabbir. Il-mira tal-Ewropa 2020 tirrekjedi li jittejjbu l-kundizzjonijiet tal-investment fir-riċerka u l-iżvilupp, bil-għan li l-livell aggregat tal-investment privat u pubbliku jilhaq tal-anqas it-3% tal-PDG.

Il-gbir tal-miri nazzjonali provvizorji kollha jindika livell aggregat ta' 2.7 jew 2.8% tal-PDG, li jaqa' taħt il-mira mistennija ta' investment fir-riċerka u l-iżvilupp li tammonta għal 3% tal-PDG, iżda li xorta waħda jirrapprezenta sforz sinifikanti, partikolarment fil-kuntest baġitarju ta' bhalissa. Xi Stati Membri ħadu passi biex iżidu l-investment pubbliku fir-riċerka, fl-innovazzjoni u fl-edukazzjoni b'mod sinifikanti għaliex jirrikonoxxu li dawn l-investimenti ser iwasslu għal tkabbir fil-gejjieni. Xi Stati Membri indikaw miri għoljin li madanakollu huma realistiċi, minkejja d-diffikultà li jikkommettu ruħhom fir-rigward tal-komponent privat fl-ilħuq tal-mira fil-qasam tar-riċerka u l-iżvilupp.

Aspett ieħor relatat mill-qrib mal-prestazzjoni tal-UE fl-innovazzjoni huwa s-sehem fl-ekonomija ta' kumpaniji innovattivi u li qeghdin jikbru b'pass mgħaġġel⁶. Jehtieg li l-Istati Membri jibdedw jingranaw ir-riformi tagħhom biex jitneħħa t-tfixkil li jolqot it-tkabbir ta' kumpaniji innovattivi, fosthom billi jittejjbu l-kundizzjonijiet qafas u l-aċċess għall-finanzi.

2.3. L-azzjoni dwar il-klima u l-politika dwar l-enerġija

Il-ksib ta' tkabbir sostenibbli jfisser li l-Ewropa tiġi ttrasformata f'soċjetà u ekonomija kompetittiva, b'użu effiċjenti ta' riżorsi u b'livell baxx ta' karbonju. Din il-viżjoni tinfed il-mira bi tliet prerogattivi stabbilita fl-Ewropa 2020: it-tnaqqis tal-emissjonijiet ta' gass b'effett serra b'tal-anqas 20% meta mqabbel mal-livelli tal-1990 jew bi 30%, jekk ikun hemm il-kundizzjonijiet xierqa li jippermettu dan; iż-żieda tal-perċentwal ta' għejun ta' enerġija li tiġġedded fil-konsum tal-enerġija totali tal-UE għal 20%; żieda ta' 20% fl-użu aktar effiċjenti tal-enerġija.

Diġà jeżistu miri nazzjonali fir-rigward tal-għejun ta' enerġija li tiġġedded u għat-tnaqqis tal-emissjonijiet ta' gassijiet b'effett serra.

B'rabta mal-użu effiċjenti tal-enerġija, l-analizi tal-abbozzi ta' PNR turi li, f'dan l-istadju, l-Istati Membri għadhom ma kkommettewx ruħhom totalment għall-ilħuq ta' din il-mira. Xi Stati Membri ma pprovdew l-ebda indikazzjoni dwar din il-mira filwaqt li oħrajn użaw metodoloġiji differenti biex ifissru l-miri nazzjonali tagħhom. Minhabba dawn id-differenzi u wkoll b'riżultat ta' informazzjoni mhux kompluta għalkollox, hija meħtieġa urgentement kjarifika tal-għanijiet li għandhom jintlaħqu minn kull Stat Membru.

Madanakollu, valutazzjoni preliminari turi li sforzi kumulattivi (li lanqas jilħqu l-10%) jkunu jaqgħu ferm taħt il-mira globali tal-UE għat-tnaqqis tal-konsum tal-enerġija b'20% sal-2020. Dan huwa fattur inkwetanti għaliex l-użu effiċjenti tal-enerġija huwa l-aktar mod kosteffikaċi biex jitnaqqsu l-emissjonijiet, tittejjeb is-sigurtà tal-enerġija u l-kompetittività u biex il-prezz tal-konsum tal-enerġija jkun aktar regonevoli u kif ukoll biex jinħolqu l-impjiegi. Bl-istess mod, fil-qasam tal-mitigazzjoni tal-klima, il-miżuri eżistenti u dawk ippjanati għadhom mhumiex biżżejjed biex jintlaħqu l-miri ewlenin tal-2020.

⁶ Il-Kummissjoni qiegħda tiżviluppa indikatur bħal dan bħala twegiba għat-talba tal-Kunsill Ewropew - COM(2010) 546, 6.10.2010, p. 29.

2.4. L-edukazzjoni u t-taħriġ

Il-promozzjoni tal-innovazzjoni u t-tkabbir tirrekjedi wkoll il-provvista ta' forza tax-xogħol imharrġa u b'livelli ta' kapaċitajiet għoljin. Popolazzjoni b'kapaċitajiet għoljin hija essenzjali wkoll biex jixxejnu l-isfidi tal-bidla demografika u l-inklużjoni soċjali fl-Ewropa. Għaldaqstant, l-investment f'edukazzjoni tajba, fit-taħriġ u fit-tagħlim tul il-hajja huwa dimensjoni prinċipali għal tkabbir intelliġenti, sostenibbli u inkluziv.

L-Ewropa 2020 tistabbilixxi mira ewlenija b'zewġ prijoritajiet fir-rigward tal-edukazzjoni, jiġifieri li sal-2020 il-popolazzjoni ta' bejn it-18 u l-24 sena li tispicċa titlaq mill-iskola qabel iż-żmien tkun anqas minn 10% tal-ammont totali ta' persuni f'dan is-segment; u li mill-anqas 40% tal-adulti ta' bejn it-30 u l-34 sena tal-UE jkunu lestew edukazzjoni terzjarja jew l-ekwivalenti tagħha. L-analiżi tal-abbozzi ta' PNR jizvela li fuq medja tinghata aktar attenzjoni għall-analiżi tal-isfidi kurrenti u s-soluzzjonijiet possibbli milli ma tinghata biex jiġu ddefiniti pjani u miżuri konkreti ta' riforma. Fil-parti l-kbira tal-abbozzi ta' PNR ma jidherx ċar jekk il-miżuri deskritti tnedewx bħala tweġiba jew jekk tal-anqas humiex aġġustati għall-prijoritajiet tal-Ewropa 2020.

L-abbozzi kollha ta' PNR stabbilixxew miri nazzjonali għat-tnaqqis tal-għadd ta' persuni li jgħid mill-iskola qabel iż-żmien u għaż-żieda fl-għadd ta' gradwati fil-livell terzjarju, għajr għar-Renju Unit (li ma stabbilixxa l-ebda mira) u l-Pajjiżi l-Baxxi (li stabbilixxa mira għall-għadd ta' persuni li jgħid mill-iskola qabel iż-żmien iżda mhux għall-progress fil-livell terzjarju).

Fir-rigward ta' dawk li jgħid mill-iskola qabel iż-żmien, filwaqt li xi Stati Membri stabbilixxew miri ambizzjużi ferm, jidher li l-isforz globali x'aktarx li jirriżulta li l-Ewropa ma tilhaqx il-mira ta' 10% sal-2020. Bil-miri mressqa fil-abbozzi ta' PNR u minghajr ma jiġu inkluzi dawk il-pajjiżi li għadhom ma ddefinixxew l-ebda mira (ir-Renju Unit għaż-żewġ miri, u l-Pajjiżi l-Baxxi għall-edukazzjoni terzjarja), sal-2020 tinkiseb ir-rata ta' 10.5% ta' persuni li jgħid mill-iskola qabel iż-żmien u b'hekk ma tintlaħaqx il-mira komuni Ewropea ta' 10%. F'cifri assoluti dan ikun ifisser li sal-2020 madwar 200 000 żaġżuġh u żaġżuġha Ewropej ikunu telqu mill-edukazzjoni u t-taħriġ tagħhom.

Bl-istess mod, il-miri nazzjonali dwar ir-riżultati fl-edukazzjoni terzjarja li tressqu issa mhumiex ser ikunu biżżejjed biex jintlaħaq il-livell globali tal-2020. Bir-riżultat totali dwar l-edukazzjoni terzjarja li mistenni jlaħhaq is-37.3% sal-2020, mhijiex ser tintlaħaq il-mira komuni Ewropea ta' 40%. F'cifri assoluti dan ikun ifisser li fl-2020 ser ikun hemm madwar 800 000 gradwat terzjarju anqas ta' bejn it-30 u l-34 sena milli kieku tintlaħaq ir-rata ta' 40%.

2.5. L-inklużjoni soċjali/il-ġlieda kontra l-faqar

Ma jista' jsir l-ebda tkabbir sostenibbli jekk il-benefiċċji tiegħu ma jilhqax lis-segmenti kollha tas-soċjetà. Madanakollu, matul dawn l-aħħar għaxar snin l-inugwaljanza kompliet tikber madwar l-Ewropa, b'aktar u aktar persuni jesperjenzaw il-faqar u l-eskluzjoni soċjali. Il-kriżi ekonomika ziedet b'mod drammatiku l-għadd ta' persuni li waqgħu, jew li jinsabu fir-riskju li jaqgħu, taħt il-livell tal-faqar. Wiehed mill-ghanijiet ewlenin tal-Istrateġija Ewropa 2020 huwa li tinbidel din ix-xejra filwaqt li jiġi żgurat li t-tkabbir u l-koeżjoni soċjali jimxu id f'id. Il-mira ewlenija tal-UE għandha l-għan li l-għadd ta' Ewropej li jgħixu taħt il-livell tal-faqar jonqos b' 25 %, u b'hekk aktar minn 20 miljun ruħ jintrefgħu mill-faqar. Il-mira hija ddefinita

abbazi ta' tliet indikaturi⁷ li jirrflettu d-diversi uċuh tal-faqar u l-esklużjoni madwar l-Ewropa. Din testendi l-kunċett oriġinali ta' introjtu relattiv tal-faqar sabiex ikopri d-dimensjoni mhux monetarja tal-faqar u sitwazzjoni ta' esklużjoni mis-suq tax-xogħol. Dan jirrefletti wkoll id-diversità bejn sitwazzjonijiet u prijoritajiet fi Stati Membri differenti.

Analizi preliminari turi li l-faqar relattiv għadu l-isfida prinċipali fil-parti l-kbira tal-pajjiżi tal-UE. It-titjib tal-istandards ta' għajxien globali jista' jhalli impatt pożittivi sinifikanti billi jitnaqqsu l-faqar u l-esklużjoni f'pajjiżi b'livelli aktar baxxi ta' PDG għal kull ras u b'rati għoljin ta' privazzjoni materjali. Il-għieda kontra l-esklużjoni mis-suq tax-xogħol hija prijorità għall-pajjiżi kollha, inkluż għal dawk b'sistemi soċjali żviluppati li joffru protezzjoni relattivment tajba lill-persuni minn introjti li jaqgħu taħt il-livell tal-faqar, li madanakollu ma tantx joffru incentivi u/jew ftit li xejn jagħtu appoġġ għall-partecipazzjoni fis-suq tax-xogħol għal dawk li jinsabu l-aktar 'il bogħod minnu.

Fl-abbozzi ta' PNR tagħhom, il-maġġoranza tal-pajjiżi stabbilixxew miri, għalkemm dawn għadhom ma jilhqax il-livell ta' ambizzjoni miftiehem mill-Kunsill Ewropew. Il-parti l-kbira tal-Istati Membri użaw it-tliet indikaturi maqbula biex jiddefinixxu l-mira tal-UE, u b'hekk irrikonoxxew il-htieġa għal strateġiji wiesa' biex il-faqar ikun jista' jiġi indirizzat fid-dimensjonijiet kollha tiegħu. Madanakollu, il-livell ta' ambizzjoni għandu jogħla b'mod li jirrefletti l-interazzjoni bejn il-miri, partikolarment ir-rabta bejn il-partecipazzjoni fis-suq tax-xogħol u l-faqar. Diversi pajjiżi għadhom anqas biss stabbilixxew il-miri tagħhom. Jeħtieġ li dawn il-pajjiżi jiffinalizzaw dan il-proċess b'urgenza.

3. PROGRAMMI NAZZJONALI TA' RIFORMA

3.1. Abbozzi ta' Programmi Nazzjonali ta' Riforma

Il-miri tal-Ewropa 2020 jikkostitwixxu element ewlieni fil-Programmi Nazzjonali ta' Riforma, li għandhom jirrapprezentaw agenda tar-riforma aktar wiesgħa u komprensiva. L-Istati Membri kienu mistiedna biex jibagħtu l-abbozzi tagħhom ta' PNR (Programmi Nazzjonali ta' Riforma) sat-12 ta' Novembru 2010 u biex jinkludu l-erba' komponenti fundamentali li ġejjin:

- Xenarju makroekonomiku fuq perjodu medju: Kull abbozz ta' PNR għandu jkun fih xenarju makroekonomiku u għandu jagħti attenzjoni partikolari għall-ostakoli makrostrutturali li jfixxlu t-tkabbir, b'mod partikolari fil-qasam fiskali.
- Il-miri nazzjonali li jirriflettu l-miri ewlenin tal-Ewropa 2020: ħafna mill-abbozzi ta' PNR inkluduhom (ara hawn fuq).
- L-identifikazzjoni tal-ostakoli ewlenin li jfixxlu t-tkabbir u l-impjegi. Ħafna drabi, l-abbozzi ta' PNR kkonfermaw l-ostakoli li jfixxlu t-tkabbir li kienu identifikati mill-Kumitat tal-Politika Ekonomika f'Ġunju 2010 u mill-Kumitat tal-Impjegi f'Ottubru 2010. F'uħud mill-każijiet, ġew miżjuda xi sfidi addizzjonali.
- Il-miżuri ewlenin għat-twettiq bikri tal-inizjattivi li jsaħħu t-tkabbir. Kważi l-abbozzi kollha ma semmew xejn dwar it-twettiq bikri tar-riformi strutturali li jagħtu spinta lit-tkabbir sostenibbli fuq perjodu medju u dak fit-tul.

⁷ Ir-rata tar-riskju tal-faqar, privazzjoni materjali severa u persuni li jgħixu f'familji b'intensità baxxa ħafna ta' xogħol.

L-abbozzi ta' PNR ivarjaw f'termini ta' dettall u ta' grad tat-thejjija, fejn xi whud huma aktar kompleti u aktar avvanzati minn oħrajn. B'mod ġenerali, il-persjonijiet fuq it-tkabbir u x-xogħol potenzjali mhumiex kompletament rikonoxxuti fl-abbozzi ta' PNR. Ix-xenarji makroekonomiċi pprezentati mill-Istati Membri għandhom tendenza li jkunu ottimisti żżejjed meta mqabbla mal-valutazzjoni tal-Kummissjoni. Fl-istess ħin, ix-xenarji tax-xogħol huma pessimisti żżejjed minhabba li huma influwenzati minn fatturi negattivi ta' perjodu qasir. Analizi preliminari tal-abbozzi ta' PNR turi l-kwistjonijiet ewlenin li ġejjin:

- Il-biċċa l-kbira tal-Istati Membri jaffaċċjaw sfidi fiskali sinifikanti billi jnaqqsu l-iżbilanċ strutturali, ibaxxu l-proporzjon tad-dejn li ta' spiss ikun għoli u jikkontrollaw l-ispejjeż li jinħolqu minn popolazzjoni li qed tixjieħ. F'bosta pajjiżi, it-tiżiħ tal-kwalità tal-finanzi pubbliċi u tal-qafas istituzzjonali permezz ta' kontroll fiskali aħjar jista' jkun ta' għajjnuna f'termini ta' sostenibbiltà.
- Ħafna mill-Istati Membri enfasizzaw il-ħtieġa li jiżguraw settur finanzjarju stabbli u li jiffunzjona tajjeb, li jkun kapaċi jipprovi intermedjazzjoni finanzjarja mingħajr l-għajjnuna mill-Istat. L-isfidi f'dan il-qasam jinkludu d-dejn eċċessiv tal-familji u l-iżgurar ta' superviżjoni regolatorja effiċjenti u ta' settur bankarju li jiffunzjona tajjeb.
- L-indirizzar tal-kompetittività u tal-iżbilanċi fil-kontinentali kurrenti huwa rilevanti għall-Istati Membri kollha, iżda b'mod partikolari għall-funzjonament bla xkiel tal-UEM. Fi ħdan iż-żona tal-euro, dan jidher permezz ta' azzjonijiet imwettqa biex jitnaqqsu l-iżbilanċi interni taż-żona tal-euro, pereżempju t-tiżiħ tal-kundizzjonijiet tad-domanda interna, l-aġġustamenti tas-salarji u tal-prezzijiet relattivi, flessibbiltà akbar fis-salarji, u l-allokazzjoni mill-ġdid ta' riżorsi mis-settur mhux kummerċjabbli għas-settur kummerċjabbli.
- L-Istati Membri kollha identifikaw ukoll il-ħtieġa li jtejbu l-partecipazzjoni fis-suq tax-xogħol u/jew il-kundizzjonijiet tal-impjiegi, u li jindirizzaw il-funzjonament batut tas-swieq tax-xogħol u tas-segmentazzjoni tas-suq tax-xogħol, in-nuqqas ta' mobilità tal-impjieg u dik ġeografika, in-nuqqas ta' incentivi għax-xogħol u l-eskluzjoni ta' gruppi ta' etajiet differenti.
- Ħafna mill-Istati Membri rrikonoxxew ukoll l-isfidi li jirrigwardaw it-titjib fil-produttività u l-iffaċilitar tat-tranzizzjoni lejn il-produzzjoni u l-esportazzjonijiet ta' valur miżjud oġġla; dawn jirrigwardaw iż-żieda ta' investimenti fil-kapital, l-iżgurar ta' ambjent regolatorju għan-negozji aktar effiċjenti, l-effiċjenza amministrattiva kif ukoll il-promozzjoni ta' livelli oġġla ta' kompetizzjoni.
- Fl-aħħar nett, l-Istati Membri jirrikonoxxu l-ħtieġa li jippromwovu l-kapaċità tal-innovazzjoni u li jsaħħu l-investment fil-kapital uman bil-ħsieb li jkun hemm żieda fil-potenzjal tat-tkabbir u li jitnaqqsu d-diskrepanzi fis-suq tax-xogħol.

Madanakollu, f'dan l-istadju, il-politiki pprezentati fl-abbozzi ta' PNR għandhom ma pprovdewx reazzjoni ċara għall-isfidi importanti makroekonomiċi u għall-ostakoli fit-tkabbir. L-azzjonijiet ta' politika aktar jirreferu għal mezzi li jkunu jistgħu jintużaw biex jiġu indirizzati l-isfidi milli għal miżuri konkreti. Filwaqt li ġie pprovdut aktar dettall rigward il-miżuri ta' konsolidazzjoni fiskali, ftit li xejn ingħatat attenzjoni lir-riformi strutturali li jistgħu jagħtu spinta lit-tkabbir fuq perjodu ta' żmien medju jew fuq tul ta' żmien. Bosta abbozzi ta' PNR jipprovidu ħarsa ġenerali lejn il-miżuri pplanati li permezz tagħhom l-Istati Membri jkunu jistgħu jilħqu l-miri nazzjonali tagħhom. Madanakollu, ħafna drabi l-lista ta' miżuri

kienet tinkludi miżuri li diġà ġew implimentati jew miżuri li diġà qegħdin fi stadju avanzat mhux hażin. L-azzjoni ta' politika ppjanata hażna drabi kienet ippreżentata b'mod kemmxejn vag, bi ftit dettalji dwar in-natura preċiża tal-miżuri, iż-żmien allokat għall-implimentazzjoni, l-impatt mistenni, ir-riskju ta' implimentazzjoni parzjali jew li tkun falliet, il-kost baġitarju u dwar l-użu tal-Fondi Strutturali tal-UE. L-eċċezzjoni għal din it-tendenza kienu l-programmi ppreżentati mill-Istati Membri li jirċievu għajnuna finanzjarja, li ppreżentaw miżuri aktar dettaljati.

3.2. Kooperazzjoni lejn il-Programmi Nazzjonali ta' Riforma finali

Iż-żmien bejn il-preżentazzjoni tal-abbozzi u l-PNR finali se jintuża għall-iskambju bejn il-Kummissjoni u l-Istati Membri u għal analiżi minn esperti ugwali fil-qasam fi hdan il-Kunsill. F'Novembru 2010, l-esperti pari fil-qasam tal-Kumitat tal-Politika Ekonomika analizzaw l-elementi dwar l-impjeg fl-abbozzi ta' PNR u f'Diċembru, il-Kumitat tal-Impjeggi ta' hażna lejn l-elementi makroekonomiċi f'analizi orizzontali.

Wara l-adozzjoni ta' dan l-Istharrig Annwali dwar it-Tkabbir, li jipprovdi gwida ġenerali għall-Istati Membri biex jiffinalizzaw il-PNR tagħhom, il-Kummissjoni se terġa' tikkuntattja lill-Istati Membri bilateralment sabiex jiddiskutu dwar il-finalizzazzjoni tal-PNR tagħhom fid-dawl ta' din il-gwida u taċ-ċirkostanzi partikolari tagħhom.

Fl-istess hin, il-konsultazzjonijiet nazzjonali għandhom jiġu ffinalizzati sabiex tiġi assicurata sjiċda b'saħħitha tal-Programmi Nazzjonali ta' Riforma. Dawn il-konsultazzjonijiet għandhom jinvolvu fit-thejjija, kemm atturi politiċi (il-parlamenti nazzjonali, awtoritajiet reġjonali u lokali) kif ukoll l-imsieħba soċjali u partijiet interessati oħra. F'numru limitat biss ta' kazijiet l-abbozzi ta' PNR kienu diġà soġġetti għal konsultazzjonijiet fuq livelli differenti. Filwaqt li ċerti Stati Membri indikaw li huma kienu se jidhlu f'konsultazzjonijiet qabel ma jiffinalizzaw il-PNR, hażna minnhom ma pprovdew l-ebda informazzjoni rigward il-proċess ta' konsultazzjoni tagħhom.

Il-fatt li mhux tingħata biżżejjed attenzjoni lir-riformi strutturali li jkunu jistgħu jagħtu spinta lit-tkabbir fuq perjodu ta' żmien medju u fuq tul ta' żmien, huwa inkwetanti. Fin-nuqqas ta' tali politiki li jsaħħu t-tkabbir, jista' jirriżulta li l-istrategiji ta' konsolidazzjoni jkunu awtodistruttivi.

L-għan huwa li l-Programmi Nazzjonali ta' Riforma finali jirriflettu l-programm ta' riforma li jinsab fil-mira, u li jappartjeni lill-Istati Membri u lid-diversi atturi fi hdan l-Istati Membri, filwaqt li fl-istess hin ikunu jsegwu ċerti kriterji komuni meħtieġa li jippermettu li jkun hemm sinerġiji u monitoraġġ aħjar. Il-Programmi Nazzjonali ta' Riforma għandhom b'mod partikolari jipprovdu:

- stimi dwar it-tkabbir potenzjali u effettiv tal-produzzjoni fuq tul ta' żmien medju li jkopru (minn tal-inqas) perjodu ta' erba' snin. Ix-xenarji makroekonomiċi ppreżentati fil-programmi tal-2011 għandhom għalhekk ikopru l-perjodu sal-2014;
- miri ambizzjużi u realistiċi li jkopru l-hames miri ewlenin tal-UE kollha, akkumpanjati minn trajettorji sal-2020 sabiex jintlaħqu l-miri, u analiżi intermedja fl-2014;

- aktar dettalji dwar il-miżuri għal tul ta' żmien, li jmorru lil hinn minn dawk li diġà qed jiġu mhejjija, inkluż pjan koerenti għar-riforma tas-sistemi ta' riċerka u ta' innovazzjoni, ibbażat fuq l-analizi tal-punti b'saħħithom u ta' dawk dgħajfa ta' kull Stat Membru⁸;
- implikazzjonijiet baġitarji għar-riformi – inklużi, fejn xieraq, indikazzjonijiet aktar ċari dwar il-pjanijiet biex jintużaw il-Fondi Strutturali bil-għan li jingħata appoġġ lill-investment favorevoli għat-tkabbir u dwar il-progress li jkun sar f'dan ir-rigward fil-livell nazzjonali;
- miżuri bil-għan li jitneħħew l-ostakoli għat-tkabbir, inklużi dettalji dwar iż-żmien allokati, l-effetti mistennija u l-konsegwenzi baġitarji. Dawn għandhom jindirizzaw il-fatturi li jwasslu għat-tkabbir jew il-kundizzjonijiet qafas għat-tkabbir u jistgħu jinkludu pereżempju, il-miżuri li jappoġġjaw is-suq intern, l-ambjent għan-negozji, it-tkabbir u l-internalizzazzjoni tal-SMEs, ir-riformi strutturali fis-swieq tas-servizzi (eż. id-Direttiva dwar is-Servizzi), l-adozzjoni ta' soċjetà u ekonomija diġitali, kundizzjonijiet aħjar tal-konsumatur eċċ. Il-benefiċċji, b'mod partikolari f'termini ta' produttività, li joħorġu mill-adozzjoni aktar ġenerali tat-teknoloġiji tal-informazzjoni u tal-komunikazzjoni huma magħrufa ferm u għalhekk f'hafna mill-każijiet, jixraq li jkollhom miżuri ta' politika mmirati;
- informazzjoni dwar l-involviment u l-kontribuzzjonijiet tad-diversi partijiet interessati. F'dan il-kuntest, jixraq li jissemmew ukoll, l-isforzi ta' komunikazzjoni li jqarrbu l-programmi ta' riforma lejn il-partijiet interessati u ċ-ċittadini, kif ukoll il-mekkanizmi stabbiliti fl-Istati Membri sabiex tiġi kkontrollata l-implimentazzjoni tar-riformi.

4. KONKLUŻJONIJIET

Għal dan l-ewwel Stharriġ Annwali dwar it-Tkabbir, il-monitoraġġ u l-valutazzjoni tal-progress huma ta' sfida partikolari, minhabba li l-Istrateġija Ewropa 2020 dahlet fis-seħh reċentement hafna. Fix-xhur ta' wara l-adozzjoni tal-Istrateġija u tal-approvazzjoni tagħha mill-Kunsill Ewropew f'Ġunju 2010, l-azzjonijiet meħuda fil-livell tal-UE kienu naturalment jiffokaw fuq l-istabbiliment tal-qafas u fuq it-tnedija tas-seba' inizjattivi ewlenin. Min-naħa tagħhom, l-Istati Membri bdew jiehdu l-ewwel passi sabiex jagħtu bidu għall-implimentazzjoni tal-programmi ta' riforma tagħhom stess. B'kunsiderazzjoni għan-natura innovattiva tal-ewwel ċiklu tal-implimentazzjoni tal-Istrateġija Ewropa 2020, l-Istati Membri pprezentaw l-abbozzi ta' Programmi Nazzjonali ta' Riforma, li jindikaw bil-quddiem id-dokumenti finali li għandhom jiġu pprezentati sa April 2011.

L-analizi tematika turi li filwaqt li hemm għarfien ġenerali dwar l-urgenza għall-konsolidazzjoni fiskali u dwar il-ħtieġa li jerga' jkun hemm l-ordni fis-settur finanzjarju u dak bankarju, sar hafna inqas investment fid-definizzjoni tar-riformi meħtieġa sabiex jiġu indirizzati l-iżbilanċi u sabiex jerga' jinbeda t-tkabbir u l-ħolqien tax-xogħol. Dan huwa wkoll il-każ fir-rigward tal-miri nazzjonali preliminari li juru li l-UE aktarx mhux se jirnexxielha tikseb il-miri ewlenin li kienu miftiehma fil-livell tal-UE. Madanakollu, id-dejta preliminari turi li l-lakuni mhumiex daqstant kbar li ma jkunux jistgħu jiġu konklużi minn azzjoni ddeterminata fis-snin li ġejjin. L-aktar haġa importanti hija li, sa mill-bidu nett, jiġi ġġenerat

⁸ Sabiex jiġu meġhuna fit-tweġiq ta' din l-analizi, l-Istati Membri qed jiġu inkoraġġuti jużaw l-"ghodda għall-awtovalutazzjoni" pprovduta bhala parti mill-Inizjattiva Ewlenija tal-Unjoni għall-Innovazzjoni, COM(2010) 546 (finali)

momentum għall-miri li għandhom jintlaħqu minn kull Stat Membru, ikun x'ikun il-punt inizjali tagħhom. Fix-xhur li ġejjin, jeħtieġ li tinghata prijorità lill-progress fir-riformi strutturali billi tittiehed azzjoni fil-livell nazzjonali u billi jkun hemm twettiq bikri tal-mizuri li jsahhu t-tkabbir fi hdan l-inizjattivi ewlenin, f'konformità mal-messaggi prinċipali ta' dan l-Istharrig Annwali dwar it-Tkabbir.

Il-ġestjoni tar-ritorn lejn id-dixxiplina fiskali u l-istabbiltà makroekonomika, flimkien mat-twettiq tar-riformi strutturali, se jkunu t-temi ewlenija tas-"Semestru Ewropew". Abbażi tal-konkluzjonijiet tal-Kunsill Ewropew ta' Marzu, il-Kummissjoni se tivvaluta l-Programmi Nazzjonali ta' Riforma u l-Programmi ta' Stabbiltà u/jew Konverġenza sa Ġunju 2011 u se tagħmel rakkomandazzjonijiet integrati speċifiċi għall-pajjiż lill-Istati Membri, ibbażati fuq il-linji gwida integrati tal-Istrateġija "Ewropa 2020" u se tipprovdi gwida dwar il-politika baġitarja skont il-Patt ta' Stabbiltà u Tkabbir⁹. Ir-rakkomandazzjonijiet u l-opinjoni tal-Kunsill dwar il-Programmi ta' Stabbiltà u Konverġenza għandhom jiġu adottati mill-Kunsill f'Lulju 2011. Wara dan, huwa fil-kompitu tal-UE li tirreaġixxi u f'idejn l-Istati Membri biex ibiddlu dawn ir-rakkomandazzjonijiet u l-opinjoni f'deċiżjonijiet konkreti filwaqt li jstabilixxu l-baġits nazzjonali tagħhom għall-2012 fit-tieni nofs tas-sena.

⁹ Ir-rakkomandazzjoni tal-Kunsill tat-13 ta' Lulju 2010 dwar il-linji gwida generali għall-politiki ekonomiċi tal-Istati Membri u tal-Unjoni (2010/410/UE) u d-Deċiżjoni tal-Kunsill tal-21 ta' Ottubru 2010 dwar il-linji gwida għall-politiki dwar l-impjegi tal-Istati Membri (2010/707/UE), li flimkien jiffurmaw il-Linji Gwida Integrati tal-Istrateġija "Ewropa 2020".

Anness:
Miri Provizorji tal-Ewropa 2020¹⁰

Abbozz ta' miri tal-Istati Membri	Rata ta' impjeg (f' %)	R&Ż f' % tal PDG	Miri ghat-tnaqqis tal-emissjonijiet (imqabbla mal-livelli tal-2005) ¹¹	Energija rinnovabbli	Effiċjenza tal-enerġija – it-tnaqqis tal-konsum tal-enerġija f'Mtoe ¹²	Tluq bikri mill-iskola f' %	Edukazzjoni terzjarja f' %	Tnaqqis ta' faqar f'numru ta' persuni ¹³
AT	77-78%	3.76%	-16%	34%	7.2	9.5%	38% (inkluż il-livell ISCED 4a, li bhalissa qiegħed madwar 12%)	235.000
BE	71-74%	2.6-3.0%	-15%	13%	L-ebda mira fil-PNR	9.5-10%	46-48%	330.000-380.000
BG	76%	1.5%	20%	16%	3.2	11%	36%	260.000 (500.000)
CY	75-77%	0.5%	-5%	13%	0.46	10%	46%	18.000
CZ	75%	2.70	9%	13%	L-ebda mira fil-PNR	5.5%	32%	30.000
DE	75%	3%	-14%	18%	37.7	Inqas minn 10%	42 % (inkluż il-livell ISCED4, li bhalissa qiegħed 11.4 %)	330.000 (660.000)
DK	78.5%	3%	-20%	30%	L-ebda mira fil-PNR	Inqas minn 10%	40%	22.000
EE	76%	3%	11%	25%	0.49 (ghall-użu finali biss)	9.5%	40%	49.500

¹⁰ Il-miri nazzjonali finali se jiġu stabbiliti fil-Programmi Nazzjonali ta' Riforma f'April 2011.

¹¹ Il-miri nazzjonali ghat-tnaqqis tal-emissjonijiet kif definiti fid-Deċiżjoni 2009/406/KE (jew id-"Deċiżjoni dwar il-Qsim tal-Isforz") jikkonċernaw l-emissjonijiet li mhumiex koperti mis-Sistema tal-Iskambju tal-Kwoti tal-Emissjonijiet. L-emissjonijiet koperti mis-Sistema tal-Iskambju tal-Kwoti tal-Emissjonijiet se jitnaqqsu b'21 % meta mqabbla mal-livelli tal-2005. It-tnaqqis globali tal-emissjonijiet korrespondenti se jkun ta' -20 % meta mqabbel mal-livelli tal-1990.

¹² Għandu jiġi rrimarkat li t-tbassir nazzjonali jvarja wkoll skont is-sena/snin li fuqha/fuqhom jiġu bbażati l-istimi tal-iffrankar.

¹³ Kontribuzzjoni stmata għall-mira tal-UE.

EL	70%	2%	-4%	18%	5.4	10%	32%	450.000
ES	74%	3%	-10%	20%	25.2	15%	44%	L-ebda mira fil- PNR
FI	78%	4%	-16%	38%	4.21	8%	42%	150.000
FR	75%	3%	-14%	23%	43	9.5%	50%	1 600 000 sal- 2015
HU	75%	1.8%	10%	13%	L-ebda mira fil- PNR	10%	30.3%	450.000-500.000
IE	L-ebda mira fil-PNR	L-ebda mira fil- PNR	-20%	16%	2.75	8%	60%	186.000
IT	67-69%	1.53%	-13%	17%	27.9	15-16%	26-27%	2.200.000
LT	72.8%	1.9%	17%	23%	0.74 (għall-użu finali biss)	9%	40%	170.000
LU	73%	2.6%	5%	11%	0.19 (għall-użu finali biss)	Inqas minn 10%	40%	3.000
LV	73%	1.5%	-16%	40%	0.67	13.4%	34-36%	121.000
MT	62.9%	0.67%	14%	10%	0.24	29%	33%	6.560
NL	L-ebda mira fil-PNR	L-ebda mira fil- PNR	1%	14%	L-ebda mira fil- PNR	It-tnaqqis tan- numru għal 25 000 (= it-tnaqqis għal 9 %)	L-ebda mira fil-PNR	L-ebda mira fil- PNR
PL	71%	1.7%	19%	15%	13.6	4.5%	45%	1.500.000- 2.000.000
PT	75%	2.7-3.3%	-17%	31%	L-ebda mira fil- PNR	10%	40%	200.000
RO	70%	2%	4%	24%	10	11.3%	26.7%	580.000
SE	80%	4%	13%	49%	L-ebda mira fil- PNR	10%	40-45%	L-ebda mira fil- PNR
SI	75%	3%	17%	25%	L-ebda mira fil- PNR	5.1%	40%	40.000

SK	71-73%	0.9-1.1%	5%	14%	1.08 (ghall-użu finali biss)	6%	30%	170.000
UK	L-ebda mira fil-PNR	L-ebda mira fil-PNR	-16%	15%	L-ebda mira fil-PNR	L-ebda mira fil-PNR	L-ebda mira fil-PNR	Mira dwar il-faqar fost it-tfal diġà eżistenti
Stima tal-UE	72.4-72.8%	2.7-2.8%	-20% (meta mqabbla mal-livelli tal-1990)	20%	inqas minn 10 %	10.5%	37.3%	
Mira ewlenija tal-UE	75%	3%	-20% (meta mqabbla mal-livelli tal-1990)	20%	zieda ta' 20 % fl-effiċjenza tal-enerġija	10%	40%	20.000.000

MT

MT